

मानुख देहि

– श्री चैनराइ बचोमल ‘सामी’

(1743 ई. – 1850 ई.)

सामी साहिब, जंहिंजो असुलोको नालो भाई चैनराइ बचोमल लुंड ‘सामी’ आहे, हुनजो जनमु शिकारपुर सिंध में थियो हो। भाई चैनराइ पंहिंजा सिलोक “‘सामी’” नाले सां रचिया आहिनि। किनि किनि हंधि हुन ‘सामी’ नाले जे बदिरां ‘मेंघो’, ‘बांभण’ बि कमि आंदो आहे। सामीअ जे शइर में ज्ञानु, वैराग, भगती, सत्संग ऐं शेवा जा भाव भरियल आहिनि। सामी सिंधी शाइरीअ जे सोनहिरी दौर जी टिमूर्ती (शाह, सचल, सामी) मां हिकु हो। भाई चैनराइ पंहिंजा सिलोक पर्चीअ ते लिखी मटिके में विझंदो वेंदो हो, जे संदसि पुट घनश्यामदास गडु करे गुरुमुखी अखरनि में लिखाए रखंदो हो। सन् 1850 ई. में 107 वर्हियनि जी उम्र में देहांत थियुसि। संदसि सिलोक असां सिंधियुनि लाइ अमुल्ह खजानो आहिनि। सामीअ खे ‘वेदांती कवि’ सडियो वेंदो आहे।

-
- 1- कंहिं विले खे आहे, कदुरु मानुख देहि जो;
डिठो जंहिं गुरु ज्ञात सां, मुंहं मदीअ पाए;
ममता मिटाए, सुखी थियो ‘सामी’ चए ।
 - 2- विले कंहिं कदुरु, ज्ञातो मानुख देहि जो;
अची मिलियो ओचितो, जंहिंखे गैबी गुरु;
तंहिं मियायसि मन जी, ‘सामी’ सभु हुरि खुरि;
हरि डिसे हाजुरु, चींटीअ ख्वाहि कंचर में ।
 - 3- विलो को ज्ञाणे, कदुरु मानुख देहि जो;
‘सामी’ जंहिं खे सतगुरु, अन्तरमुखि आणे;
साहिबु सुजाणे, चींटीअ ऐं कंचर में ।

- 4- विलो को जाणे, कदुरु मानुख देहि जो;
जो मिली साध संगत सां, पसिरियो घर आणे;
डिसे सभ संसार खे, छाणीअ में छाणे;
सामी सुजाणे, जागी पंहिंजो पाण खे ।
- 5- नाहकु विजाई, थो मूर्ख मानुख देहि खे;
'सामी' संतनि सां मिली, लेखे न लाई;
जाणी सति संसार खे, रोई ऐं खाई;
बुक भरे लाई, थो मिटी पंहिंजे मुंह में ।
- 6- मानुख देहि उत्तम, कंहिं पाती पूरनु पुन ते;
'सामी' चए तंहिंजो, रखी मनि मर्मु;
अथी बे-कीमती जो, हिकिड़ो हिकिड़ो दमु;
छडे कल्पति कम, जागी जपिजि नाम खे ।
- 7- हीरो जनमु न हारि, मूर्ख मन जे भाइ तूं;
मिली साध संगति सां, अविद्या भरमु निवारि;
पंहिंजो पाणु संभारि, त सुखी थिएं 'सामी' चए ।

नवां लफ़्ज़ :

विलो = घणनि में हिकु

मुंहं मढ़ीअ पाए = अंदर में झाती पाए डिसणु

हुरि खुरि = चिंता, आंधमांध

कंचर = हाथी

लेखे लाइणु = सुठे कम ते लगाइणु

पुन = पुन

कल्पति = कूड़ा

निवारि = मिटाइ

गुरू ज्ञात = गुरूअ जो ज्ञान

गैबी = लिकलु, गुझो

चींटीअ = किउलीअ

अंतरमुखि = अंदर में

पूरनु = पूरो

मर्म = हया, शर्म

अविद्या = अज्ञान

पाणु संभारि = पंहिंजो पाण खे संवारणु

❖ अभ्यास ❖

सुवालु 1. हेठियनि सुवालनि जा जवाब डियो :-

- (1) मानुख देहि जो कदुरु कहिडे माण्हूअ खे थिए थो?
- (2) गुरू मन जी कहिडी गाल्हि खे मिटाए थो?
- (3) मूर्खु इंसानु कहिडियूं गाल्हियूं थो करे?
- (4) मानुख देहि उत्तम छो आहे? खोले समुझायो।
- (5) सुखी थियण लाइ छा करणु जरूरी आहे?

सुवालु 2. हेठियनि सुवालनि जा जवाब हिक सिट में डियो :-

- (1) माण्हू ईश्वर खे किथे डिसे थो?
- (2) कहिडा माण्हू संसार खे सति था समुझनि?
- (3) कवी इंसान खे कहिडा कम छडण लाइ थो चवे?
- (4) अविद्या खे दूर करण लाइ कहिंजो संगु कजे?

सुवालु 3. हेठियनि सिटुनि जो मतिलबु समुझायो :-

- (1) डिठो जहिं गुरू ज्ञात सां, मुहुं मदीअ पाए;
ममता मिटाए, सुखी थियो 'सामी' चए ।
- (2) जाणी सति संसार खे, रोई ऐं खाई;
बुक भरे लाई, थो मिटी पंहिंजे मुहं में ।
- (3) हीरो जनमु न हारि, मूर्ख मन जे भाइ तूं;
मिली साध संगति सां, अविद्या भरमु निवारि ।

सुवालु 4. हेठियनि लफ़्जनि जी माना डेई जुमिलनि में कम आणियो :-

मढ़ी, गैबी, हरि, चींटी, कंचर ।

